

ዘዘርእ 2005 ዓ. ም.

እግዚአብሔር ንህዝቡ ይበጽሕ

መዝሙር: ይሠጠዎ ወይሰምዎ ጸሎቶ. ።

ንባባት: ገላት 1:11-19፣ 1ጴጥ 3:8-15፣ ግ.ሐ. 14:8-18፣ ሉቃስ 7:11-17።

ምስባክ: አርዎቶ ለትላሚሃ፣ ወእስምሮ ለማእረራ፣ ወበነጠብጣንክ ትበቁል ተፈሲሃ። “ንነግሕታ ተስትዮ፣ ንድንኩላታ ትምድምዶ፣ ብዝናም ተለምልማ፣ ንብቕላ ትባርኸ” መዝ. 64:10።

መዝሙር: ጎይታ ሰንበትን አምላኽ ምሕረትን አብ ዓዓመት ክረምቲ ይኸፍተልና ደመናታት ቃሉ ይሰምዑ፣ ንዝለመኖ ኩሉ ጸሎቱ ይሰምዎን ይቕበሉን።

እዋኑ እዋን ክረምቲ ስለ ዝኾነ ናይ ሎሚ መዝሙር አምላኽ ኩሉ ከምዝህበና የዘኻኸረና፣ ካባና ዝድለ ጸሎትን ንቃሉ ምስማዕን ጥራሕ እዩ። ንወሃቢ አምላኽ ዘድልየና በረኸት ክንልምኖ ድላዩ እዩ። አምላኽና ሂቡ አይሕለልን እዩ እዋ ሎሚ እውን ዘድልየና ክህበና ንለምኖ። ንምሕረት አምላኽ ክንቅበል ስንድዋት ክንከውን እዋ ከምቲ ዘርኢ አብ መሬት መይቱ ፍረ ዘፍሪ ንሕና ውን ካብ ኃጢአትና መትና ጸጋ ክንልብስ ንኻልኣት ከማና ዝበሉ አብ መገዲ አምላኽ ምለሱ ክንሕግዞም ይግብአና። አምላኽ ዝደልዮ ፍረ ክነፍሪ ምትሕግጋዝ የድልየና። ጊዜ ክረምቲ ንኹሉ ብሓባር ኢና እንገብሮ ስለዚ አብ መንፈሳዊ ሕይወትና ክንጻቢ ብሓባር ንኹሉ ንግበሮ።

ወንጌል ሉቃስ እግዚአብሔር ንህዝቡ ብዝተፈላለየ እዋን ከምዝበጽሕ ከረድአና ኢሉ ንሓንቲ ወዳ ዝሞታ ሰበይቲ ደንጊጹ ካብ ሞት ከምዝተንሥሓ ይነግረና። አብ ብሉይ ኪዳን ነዚ ዝመሳሰል አብ 1ዘነገስት 17:17~24 ዘሎ ንርኢ። አብቲ ታሪኽ ሰራጲታ ናይ ሲዶና ንኤልያስ ከም ዝመገበቶ ንሳ መበለት ከም ዝነበረት እዋ እቲ ሓደ ወዳ ሓሚሙ ከም ዝሞተ እዋ ኤልያስ ጸልዩ ከምዘተንስኦ ነንብብ። ሉቃስ ብተመሳሳሊ ነገር ከዘገነትወልና እንከሎ እዚ ነገር አብ ናይን እትብሃል ከተማ፣ ሓዋርያቱን ብዙሕ ህዝብን እንከሎ ከምዝተፈጸመ ገሩ ይነግረና፣ ናይ እዚ ቀንዲ ምኽንያት ከአ ብዙሓት ክምስክርዎ ኢሉ እዩ። እዛ ሰበይቲ መበለት እዋ ሓደ ወዳ እዩ ነሩ ይብለና፣ እዛ ሰበይቲ ዋሕስ መጻኢ ሕይወት የብላን ንኹሉ ጸገም ዝተቐልዐት እያ ነራ አቦ ወዳ መይቱ ሕጂ ኸአ ሓደ ወዳ መይቱ ብዙሕ ህዝቢ ደንጊጹላ ንቕብሪ እናኸዱ እዩ ኢየሱስ ነቶም ቃረዛ ሒዞም ዝነበሩ ደው አቢሉ ነቲ ጎበዝ ካብ ሙታን ዘተንስኦ። ከምታ ሰራጲታ ናይ ሲዶና እዚ ቆልዓ ሓደ ነዲኡ እዩ ነሩ። ኤልያስ ነቲ ቆልዓ ጸልዩ አሕውይዎ ኢየሱስ ግን ባዕሉ አምላኽ ስለ ዝኾነ ተንሥእ ኢሉ ሕይወት ሂብዎ። አብ ክልቲኡ እቶም ደቀን ሕይወት ምስ ረኸቡ ነደታቶም ይውሃቡ። እዚ እግዚአብሔር አብ ጊዜ ሓዘና አብ ጊዜ ሓጎስና ምሳና ከምዝኾነ የረድአና። አምላኽና ጨካን አይኮነን አፍደገ ምሕረቱ ኩሉ ጊዜ ክፉት እዩ ሓንትስ አብ አምላኽ ቀሪብና ንለምኖ እምበር።

ንኻልቲኡ እናአነጻጸርና እንተ ረአናዮ እታ ሰራጲታ ናይ ሲዶና “አታ ናይ አምላኽ ሰብ እንታይ ደአ ገይረካ ኃጢአተይ ከተዘክረን ወደይ ክትቀትልን ዲኻ ዝመጻእካ” እናበለት ንሞት ወዳ ኤልያስ መንጎኛ ክኾነላ ትዛረብ እዋ ንአምላኹ እንተ ለመነ ነቲ ሞት አብ ሕይወት ክቅየረላ ትዛረቦ። ኤልያስ ጸልዩ አብ ሕይወት መሊስዎ ነዲኡ ኸአ ሂብዎ። አብ ናይ ሉቃስ ግን ፍሉይ እዩ ኢየሱስ ባዕሉ እዩ ነቲ ግብሪ ዝገብሮ። አብ ዘነገስት ኤልያስን እታ ሰበይትን ጥራሕ እዮም ነሮም አብ ሉቃስ ወንጌላዊ ግን ብዙሕ ህዝብን ሓዋርያትን ቀባሮን ከምዝነበሩ እዋ ካብ ከተማ ክቕብሩ ውጽእ ክብሉ አብ መገዲ ኢየሱስ ይጓነፎም። ሉቃስ አብ ብዙሕ ወንጌሎ ክትርኽ እንከሎ ኢየሱስ

ተአምራታቱ አብ መገዲ ከምዝገብሮ እዩ ዘዘንትወልና እዚ ኸአ ፍሉይ ትምህርቲ ክሕብር ስለ ዝደሊ እዩ።

አብ ጽንኩር እዋን ሕይወትና አምላኽ ይጓነፈና እዩ። አብ ከቢድ ሓዘን እንከሎና አብ ቅርሕንቲ አብ ጸበባ እንከሎና አምላኽ ይረኽበና። ሎሚ እውን አብ ልቢ ነፍሲ ወከፍና ዘሎ እናረአየ አምላኽ ክረኽበና ይደሊ ኣሎ። ብነፍሲ መትና ሰይጣን ተግባራትና ገንፍአትን ንሰባት አብ ምጽላምን ምሕማይን እንከሎና ክረኽበና ይደሊ ኣሎ። እሞኽ ፍቓደኛታት ዲና ክንረኽቦ ወይስ በቲ ጠፊእናዮ ዘሎና ናይ ሰይጣን ግዙአት ኮና ምንባር ይሕሸና። እሞ እንታይ ንግበር? አብዚ እዋን ከምሰባት መጠን ነቲ ዝረኽበና አምላኽ ከየለለናዮ ከይሓልፈና ምጥንቃቕ የድሊ። አብ ጉዕዞ ሕይወትና እምብኣር አምላኽ ክሃረበና ትአምራት ክገብር ንተጓዲፍና ዘሎ ክበዱን ምረቱን ብዘየገድስ ክቕይረልና ድላዩ እዩ። እዘን ክልተ መበላሉ ሞት ናይ ደቀን እሞ ካልእ ዘይብለን እዩ አምላኽ ተአምራት ገሩለን። አብ ክልቲኡ እቲ ታሪኽ ደቀን ክትገሥኡ ኣይተጸበያን አምላኽ ግን አተንሲእለን። እዚ እዩ ናይ ሎሚ መልእክቲ ወንጌልና አምላኽ አብ ሕይወትና ተአምራት ክገብር ነፍቅደሉ ንለምኖ እሞ ነገራት ክሕደስ እዩ።

አብ ወንጌል ምልስ ኢልና እንተ አንብብናዮ መጀመርያ እንርእዮ ነቲ ኩነታት ርእዩ ኢየሱስ ደንገጸላ ይብለና። ዘላቶ ኩነታት ኩሉ ስለ ዝፈለጠ “አይትብከዩ” ኢሉ ሓደ ነገር ከምዝገብረላ አሚቱ። ደው ምስ በሉ ክልተ ነገር ይገብር መጀመርያ ነቲ ቃሬዛ ይትንክፎ። ካልኣይ ነቲ ምዉት ሰብ ተንስእ ኢሉ ይእዝዞ። እቲ ምዉት ሽዑ ንሽዑ ሕይወት ይረክብ እሞ ነዲኡ ይህባ። አብዚ ኩሉ አብታ ኣደ እዩ ዘተኩር። ሕይወት ናይ ወዳ ብምምላስ ሕይወት ናይ እታ ሰበይቲ መለስዎ።

አብ ኢየሱስ ክንቀርብ እንከሎና ሕይወትና ይቕየር። ናይ ነፍሲ ወከፍና ብኸያት ጓሂ ሽግር አብ ቅድሚ አምላኽ ክቕየር አብ ዝሓሸ ክቕየረልና ድላዩ እዩ። ካብ ዘሎናዮ ሕማቕ ሕይወት ክንትገሥእ ክንቅይር ድላይ አምላኽ እዩ። ብቃሉ ገሩ ካብ ዘለኸምዎ መንፈሳዊ ሞት ተንሥኡ ተነስሑ ሕይወትኩም ቀይሩ ይብለና ኣሎ። ምስ ኢየሱስ አብ እንገብሮ ምውሳእ አብ ትንሣኤን ምምላስ ሕይወትን እዩ ዘብጽሓና።

ነዚ ትንሣኤ ዝተግዘቡ ህዝቢ ዝሃብዎ ርኢቶ ብሓቂ ዓቢ ነገር እዩ። ኢየሱስ መመን ምዃኑ ክርእዩ ክኢሎም ንሱ መን ምዃኑ ክአምኑ ክኢሎም። ንሱ ነብይ ጥራሕ ከምዘይኮነ ዝግበየ ነብይ ከምዝኾነ ክርእዩ ክኢሎም። ንሱ ከም ኤልያስ ንወዲ እታ መበለት ብዓልቲ ሰራጲታ ካብ ሞት ዘተንስኤ ዓቢ ነቢይ እዩ። እቲ ህዝቢ ብኢየሱስ አቢሉ አብ መንግሥም ዓቢ ሓይሊ አምላኽ ከምዝተገልጸ ክርእዩ ክኢሎም። በዚ ተአምራት ገሩ ኢየሱስ ንህዝቡ ፈጣርን ሓዳስን ሓይሊ አምላኽ። ካብ ሞት ናብ ሕይወት ዝህብ ከምዝኾነ ገሊጽሎም። አብዚ ኢየሱስ ሓይሉን ስልጣኑን ከርኢ ኣይኮነን ነዚ ተአምራት ገርዎ። ካብ ድንጋጺ ተላዒሉ እዩ ነዚ ገርዎ።

አምላኽ ሕይወት ይህብ፡

ኤልያስ ብናይ አምላኽ ሓይሊ ነቲ ቆልዓ መበለት ካብ ሞት አተንሲእዎ። ኢየሱስ ልክዕ ብሓደ ዓይነት ሓይሊ አብ ናይን ንወዲ መበለት ካብ ሞት አተንሢእዎ። ቅዱስ ጳውሎስ አብ ሎሚ ዝተነበት ናብ ሰብ ገላትያ መልእኽቱ ብሓይሊ አምላኽ ካብቲ ዝነበሮ ሕይወት ክቕይር ከምዝኸአለ ይዛረብ። እዚ ቀያሪ ዝኾነ ሓይሊ አምላኽ ሎሚ እውን አባና ዝቕይር ሓይሊ ከውርድ ይክአል እዩ።

- ሓይሊ እግዚአብሔር ንዝሓለፈ ቅርሕንትታትና ይኹን ቂምታታትና ክቕይረልና ይኸእል እዩ። ሓንተስ ፍቓደኛታት ንኹን። ልብና ጠቂሩ ብኸፍአትን ጽልእን ንጉዓዝ እንተ ኣሎና ሎሚ ክንቕየር ፍቓደኛታት ንኹን። ክቕየር ሓግዘኒ ንበሎ።
- ንሓደ ዝሓመመ ሰብ ሓይሊ ዓቢ ሓገዝ ኣለዎ። መንፈሳዊ ሕማም ክሓድገና ሓይሊ አምላኽ የድልየና። ኩሉ ጸቢብና እንተሎ አብ አምላኽ ንመለስ።

- አብ ፈተና አብ ምጥርጣር፣ አብ ከቢድ ሽግር እንተሎና ሓይሊ አምላኽ ጥራሕ እዩ ክቕይረልና ዝኸእል። መጀመርያ ግን ነቲ ዘሎና ጸገም ርኢና ክኢልና አብ አምላኽ ክነቕርቦ ኣሎና። ኩልኹም ዝደኸምኩም ክተዕርፉ ኣባይ ንዑ እዩ ቃሉ።
- ኩሉ ፋሕ ኢሉና ዓቕልና አብ ዘጽብብናሉ፣ ማዕጾ ተዓጽዩና ኩሉ ጸልማት ኮይኑና አብ ዘለዎ እዋን አምላኽ መስኮት ይኸፍት እሞ ሓይሊ አምላኽ ኣባና ክሰርሕ ይኸእል እዩ። አብ ልብና ተመሊስና ጊዜ ሂብና አብ ሓጺር ውሳኔ ከይበጸሕና ብትዕግስቲ ንአምላኽ ቦታ እንተ ሃብናዮ ኣባና ተአምራት ክገብር ጸገም የብሉን።
- አብ ገዛና ሞት ደፊራ ምስኣተወት፣ እንፈትዎ መቕርብና ብሞት ክፍለየና እንከሎ ኣብቲ እዋን ሓይሊ አምላኽ ምሳና ክህሉ ይክአል እዩ። ምሳና ከምዘሎ ንርኣዮ ጥራሕ።
- አብ ኩሉ እዋን አምላኽ ምሳና ክህሉ ድላይ እዩ፣ ሓይሉ ክህበና ተአምራቱ ኣባና ክፍጸም ኩሉ ጊዜ ምስደለየ እዩ። ወደይ ንለይ ኣበለኹም እናበለ ይደልየና ኣሎ። አብ ሕቕፊይ ክሕዘኩም አብ ኩሉ ህይወተይ ከካፍለኩም ኣበሎኹም ይብለና ኣሎ። ብሓሳዊ ድምጽን ሕይወትን ተቃሊልና ካብ አምኽ ርሒቕና እንተ ሎና ሎሚ እዋኑ እዩ አብ አምላክ ክንምለስ እሞ ተኸፈልጢ ጸግኡ ክንከውን።

አምላኽ ክሕድሰና አብ ሕይወት ከምልሰና እንከሎ ንተልእኮና ምእንቲ ክንፍጽም እሞ ወንጌል ኣብ ኩሉ ክነብጽሕ ኢሉ እዩ። አብ ከባቢና ዘለዉ ሕጉሳት ምእንቲ ክንገብር፣ ካልእ ዕድል ንርእስናን ነቶም ኣብ ከባቢና ዘለዉ ዝበለጸ ዕድል ክህበና ኢሉ እዩ። አብ ዝኾነ እዋን አምላኽ ክሕድሰና ክልውጠና እንተ ደለ ኣብ ሓደ ነገር ዘተኮረ እዩ ንሱኸአ አምላኽ ዋና ሕይወት ምዃኑ እዩ። ንሱ ብወዱን ብመንፈስ ቅዱሱን ገሩ ከምእንነብር ዝገብረና። አብዚ ዓለም እንነብር ንስለ ምምባር ኣይኮነን ምእንቲ ርእስና ጥራሕ ኣይኮናን እንነብር ንአምላኽን ንኸልኦትን ኢና እንነብር። እዚ ካብኮነ ዕጫ ተፈጥሮና ምስ መዘምር ዳዊት ኮና “ከምስግነካ እየ ኦ አምላኽይ ስለ ዘድሓንካኒ” ንበሎ።

ካብ ሞት ኣብ ሕይወት ከምዝምለሱ ዝገብር፣ ካብ ጥፍኣት ናብ ምርካብ ካብ ሓዘን ናብ ሓጎስ ዝልውጥ አምላኽ ሎሚ እውን እዚ ጸጋ ብዝያዳ የድልየና ኣሎ። ኣብኡ ቀሪብና ልብና ንኸፈተሉ እምበር እቲ ተአምራትስ ባዕሉ ክገብር እዩ። ኣብዚ ቤት አምላኽ ተኣኪብና መስዋዕቲ ቅዳሴ ክነሰርግ እንከሎና ኣባና ሓዲስ ሕይወት ክንልብስ ምእንቲ እዩ ስለዚ ኣብ ልብና ምሳደሩ ገርና ሕይወት ንልበስ። ሬሳ ዝኾነ ሰውነት ሒዝና ንጉዓዝ ከይንህሉ ሕይወትና ንርኣ።

ኦ አምላኽ ሕይወት ክረክብ ክሕደስ ክቕየር ሓዲስ ፍጥረት ኮይነ ብሓዲስ ጉዕዞ ክጉዓዝ ሓግዘኒ ንበሎ። ብጸግኡ ነዚ የኸእለና።

አባ ንጉሠ ፍሥሓ